

భర్తకి ఆమె ఆ తర్వాత ఇదివరకటికన్నా ఎక్కువ శ్రద్ధతో సేవ చేయడం మొదలెట్టింది.

148. ప్రతిబింబం

ఓ ఊళ్ళోని వేణుగోపాల స్వామి గుడి పూజారి నాలుగేళ్ళ పాటు భక్తి ప్రచారం చేసినా కూడా ఆ గుడికి భక్తులని పెద్దగా రప్పించలేక పోయాడు. దాంతో ఆయన ఓ రోజు ఊరంతా పాంప్లెట్స్ ని పంచాడు. దాన్లో 'భక్తులు వస్తూంటేనే గుడి జీవిస్తుందని, తమ ఊళ్ళోని గుడి మరణించిందని, దాన్ని మర్నాడు స్మశానానికి తీసుకెళ్ళి కాలేస్తున్నానని' పేర్కొన్నాడు. దాన్ని చదివిన చాలామందికి పూజారి స్మశానానికి గుడిని ఎలా తీసుకువెళ్ళగలడా అన్న ప్రశ్న ఉదయించింది. ఏం జరుగుతుందో చూద్దామని మర్నాడు అంతా ఆసక్తిగా స్మశానానికి వెళ్ళారు.

పూజారి వచ్చిన వాళ్ళతో చెప్పాడు.

“మీరంతా ఇవాళ గుడిని ఆఖరిసారి చూసి మీ గౌరవాన్ని ప్రకటించుకోవచ్చు.”

అంతా క్యూలో చితి దగ్గరకి వెళ్ళి చూస్తే, ఆ చితిలో సరైన కోణంలో ఉన్న అద్దంలో ప్రతీ వారూ తమ ప్రతిబింబాన్నే చూసారు.

149. ద్వేషించక

ఓ రాజుగారికి తమ దేశం వచ్చిన ఓ మహాత్ముడి గురించి తెలిసింది. ప్రజలంతా ఆయన గురించి గొప్పగా చెప్పుకుంటూండటంతో, ఆయన ఎలాంటివాడో స్వయంగా తెలుసుకుందామని మారువేషంలో ఆ మహాత్ముడి దగ్గరకి వెళ్ళాడు. ఆయన పాదాలకి మొక్కి అడిగాడు.

“స్వామీ! నాకేదైనా ఉపదేశం ఇవ్వండి.”

“నువ్వు ఎవ్వరి మీదా ద్వేషం పెట్టుకుని పగ తీర్చుకోవద్దు.”

చెప్పాడాయన.

“అదేమిటి స్వామీ? శతృవులని నాశనం చేయకపోతే మనకే ఆపద కదా?” ప్రశ్నించాడు రాజు.

“మనం ఏ కర్మ చేస్తే దాని ప్రతిఫలం పొంది తీరాలి. నువ్వు వాళ్ళని ద్వేషించినంత కాలం వాళ్ళు నిన్ను ద్వేషించడంతో వాళ్ళు హీన జన్మలకి వెళ్తారు. కాబట్టి మనం వారిని ఆ జన్మలకి వెళ్ళకుండా కాపాడగలిగితే, వాళ్ళకి మంచి జన్మలు రావడంతో బాటు ఆ సుకర్మ ఫలితంగా మనం మోక్షాన్ని అందుకుంటాం. నువ్వు ఈ దేశం రాజువు కాబట్టి పోరుగు దేశాల మీదకి దండెత్తి వెళ్ళక.” చెప్పాడు ఆ మహాత్ముడు.

శతృగుణాధిపతులు కూడా తనని గుర్తుపట్టారు. అలాంటిది తను రాజుని గుర్తు పట్టి తనకి ఉపయోగించే ప్రవచనం చెప్పిన ఆయన నిజంగా మహాత్ముడని రాజు గ్రహించాడు.

150. సాటివారికి సాయం

ఓ ధనవంతుడు బుద్ధుడి దగ్గరకి వచ్చి నమస్కరించి చెప్పాడు.

“స్వామీ! నా దగ్గర చాలా ధనం ఉంది. నేను సాటి మానవులకి సేవ చేయాలనుకుంటున్నాను. అందుకు నాకు చాలా ఆలోచనలున్నాయి. కాని మీ సలహా కోరి వచ్చాను. ఇతరులకి నేను ఎలా సహాయం చేయగలనో చక్కటి మార్గాన్ని బోధించవలసిందిగా కోరుతున్నాను.”

బుద్ధుడు మౌనంగా ఉండిపోయాడు.

సమాధానం రాకపోవడంతో కాసేపాగి ఆ ధనవంతుడు అడిగాడు.

“జవాబు చెప్పవే స్వామీ?”

“నువ్వు సాటి మానవులకి సహాయం చేయబోయే ముందు మనిషిగా నిన్ను నువ్వు తీర్చిదిద్దుకో. ఆ తర్వాత నా దగ్గరకి రా.” చెప్పి బుద్ధుడు కళ్ళు మూసుకున్నాడు.